

हिमाचल प्रदेश के ओक वृक्ष


ओक (बान) के सदाबहार, विशाल वृक्ष अपने गहरे हरे रंग से हिमालय की सुंदरता को बढ़ाते हैं तथा ठण्डक व आरामदायक वातावरण भी प्रदान करते हैं। हिमालय के यह वृक्ष सामाजिक व आर्थिक दृष्टि से अत्यन्त महत्वपूर्ण हैं। स्थानीय स्तर पर बान की लकड़ी उच्च कोटि के इंधन, कृषि सम्बन्धी औजार, कोयला तथा निर्माण कार्यों के लिए उपयोग में लाई जाती है। बान की पत्तियां पशु के चारे के लिए बहुत अच्छी मानी जाती हैं। बान का फल जिसे बांजल अथवा बनगोली (एकॉर्न) कहा जाता है इन वृक्षों को विशिष्ट पहचान देता है। यह एक शंकुकार तथा गोलगल है जो लकड़ी के प्याले पर बैठा हुआ सा प्रतीत होता है। ये बांजल वन्य जंतुओं तथा पक्षियों का मनपसंद भोजन है।

हिमाचल में बान वृक्षों (*Quercus*) की 5 प्रजातियां हैं जो विभिन्न ऊँचाई व पारिस्थितिक क्षेत्रों में पाई जाती हैं (रेखाचित्र देखें)।



खरशू/भूरा बान (*Quercus semicarpifolia*)

यह प्रजाति अधिक ऊँचाई वाले क्षेत्रों में सघन व अमिश्रित वनों के रूप में पाई जाती है। इस वृक्ष की पत्तियों की ऊपरी सतह चमकीली हरी तथा निचली सतह भूरे रंग की होती है। बांजफल गोलाकार तथा छोटे प्याले (इन्धोल्युकर) वाले होते हैं।



मोहरू/हरा बान (*Quercus dilatata*)

यह मध्य ऊँचाई वाले क्षेत्रों में पाया जाने वाला वृक्ष है, जिसकी पत्तियों की दोनों सतहें चमकीली हरी होती हैं। पत्तियों के किनारे नुकीले दांतों जैसे होते हैं। बांजफल अण्डकार, नुकीले सिरे वाला होता है तथा फल का आधा भाग ही नज़र आता है।



बनी (*Quercus glauca*)

यह चौड़े पत्तों वाले मिश्रित वनों में एकल अथवा छोटे समूहों में पाई जाने वाली प्रजाति है। इसकी पत्तियों की ऊपरी सतह चमकीली हरी तथा निचली सतह चांदी की तरह सफेद होती है। इसके फल अण्डाकार होते हैं तथा इसका आधे से अधिक भाग भीतर की ओर मुड़े प्याले में छुपा रहता है।



बान/सफेद बान (*Quercus leucotrichophora*)

यह बान निचले क्षेत्रों में समूहों में पाया जाता है। इसकी पत्तियों की ऊपरी सतह मंद हरी तथा निचली सतह चांदी की तरह सफेद होती है। इसके फल अण्डाकार होते हैं तथा इसका आधे से अधिक भाग भीतर की ओर मुड़े प्याले में छुपा रहता है।



ब्रे (*Quercus ilex*)

यह राज्य के शुष्क, भीतरी हिमालय का बान है, जो कि अमिश्रित वनों के रूप में जिला किन्नौर में पाया जाता है। पत्तियों की दोनों सतहें चमकीली हरी होती हैं। नवोदित पत्तियों के सिरे नुकीले होते हैं। इसका बांज फल बेलनकार होता है, जिसका 1/3 भाग कप में ढका रहता है।